

20160641820

ВЛАДА НА РЕПУБЛИКА МАКЕДОНИЈА

Врз основа на член 24 од Законот за основање на Агенција за финансиска поддршка во земјоделството и руралниот развој („Службен весник на Република Македонија“ бр.72/07, 5/09, 43/14, 193/15 и 39/16), Владата на Република Македонија, на седницата, одржана на 29.3.2016 година, донесе

УРЕДБА ЗА НАЧИНОТ И ПОСТАПКАТА ЗА КОРИСТЕЊЕ НА ФИНАНСИСКА ПОДДРШКА ЗА МЕРКИТЕ ЗА РУРАЛЕН РАЗВОЈ ФИНАНСИРАНИ ОД ПРОГРАМАТА ИПАРД 2014-2020

Член 1 Со оваа уредба се пропишува начинот и постапката за користење на финансиска поддршка за мерката „Инвестиции во физички добра на земјоделски стопанства“, мерката „Инвестиции во физички добра за преработка и маркетинг на земјоделски и рибни производи“ и мерката „Диверзификација на земјоделските стопанства и развој на руралните економски активности“ финансирани од ИПАРД Програмата 2014-2020 во рамки на политиката за земјоделство и рурален развој од Инструментот за претпристапна помош ИПА II (во понатамошниот текст: финансиска поддршка).

Член 2 Одделни изрази употребени во оваа уредба го имаат следното значење:

1. „Проект“ е целокупната, сеопфатна инвестициска активност на барателот која се состои од прифатлив и неприфатлив дел за ко-финансирање од ИПАРД Програмата 2014-2020.

2. „Инвестиција“ е дел од проектот од точка 1 од овој член за кој се доставува барање за финансиска поддршка по објавен јавен оглас во согласност со оваа уредба.

3. „Стручни тела“ се институциите надлежни за управување со работите од областа на земјоделството, шумарството, водостопанството и ветеринарството, безбедноста на храната, финансиите, економијата, туризмот и угостителството и животната средина и заштитата на работното место кои ја потврдуваат исполнетоста на критериумите и стандардите, како национални така и на Европската унија, од страна на барателите на финансиска поддршка од ИПАРД Програмата 2014-2020, согласно закон.

4. „Независни понудувачи“ се понудувачите кои меѓусебно и/или со барателот не се поврзани со капитални, семејни и врски на вработување, односно управување на правните лица. Под независни понудувачи не се подразбираат оние понудувачи кои на било каков начин можат меѓусебно да влијаат на одредување на цените во доставените понуди, без оглед дали се јавуваат како понудувачи на различни добра или услуги.

5. „Капитална поврзаност“ е директно или индиректно поседување, контролирање или држење на 5% или повеќе акции или емитувани удели со право на глас, од страна на еден субјект во друг.

6. „Семејна поврзаност“ претставува поврзаноста преку лица кои се сметаат за членови на исто семејство и се во следново сродство: маж и жена, родител и дете, брат, сестра и нивните деца (биле целосно или полукрвно сродство), баба или дедо и внуци, чичко, вујко, тетин, стрина, вујна или тетка и нивните деца, внук или внука, родители на сопружниците и зет или снаа, девер, шура или баџанак и јатрва, золва или шура.

7. „Врски на вработување“ т.е. управување со правни лица се истите лица кои се јавуваат како одговорни лица или вработените во двата субјекти или еден од нив директно го контролира другиот, заедно се под директна или индиректна контрола на трето лице.

8. „Општи трошоци“ се трошоците за изработка на деловен план, технички предлог проект, изработка на проект или друга документација, надоместок за консултантски услуги, изработка на физибилити или слична студија, техничко-технолошки студии, студии за животната средина, купување на патентски права и лиценци и други оправдани трошоци согласно ИПАРД Програмата 2014-2020 година и истите се настанати по 01.01.2014 година.

9. „Споредливи понуди“ се понудите кои можат да се споредат по однос на техничката спецификација или по краен производ односно по краен резултат.

10. „Секторска спогодба“ е Спогодбата ратификувана со Законот за ратификација на Секторската спогодба меѓу Владата на Република Македонија и Европската комисија за воспоставување на одредби за управување и спроведување на финансиската помош на Унијата за Република Македонија според Инструментот за претпристапна помош во областа на политиките за „Земјоделство и рурален развој“ (ИПАРД).

11. „Рамковна Спогодба“ е Спогодбата ратификувана со Законот за ратификација на Рамковната спогодба меѓу Република Македонија застапувана од страна на Владата на Република Македонија и Европската комисијата за постапките за спроведување на финансиската помош од Унијата за Република Македонија во рамките на спроведување на помошта според Инструментот за претпристапна помош (ИПА II).

12. „Програмата за рурален развој од ИПА (ИПАРД) 2014-2020“ е повеќе-годишен програмски документ за земјоделство и рурален развој подготвен од Министерството за земјоделство, шумарство и водостопанство кое се јавува во својство на Тело за управување во текот на целиот период на имплементација на поддршката за ИПА II.

Член 3

(1) За користење на финансиската поддршка барателот доставува барање за финансиска поддршка и потребна документација која е прецизно и детално наведена во јавниот повик за доставување барања за користење на финансиска поддршка.

(2) Барањето за користење на финансиска поддршка и потребната документација се доставуваат во затворен плик по препорачана пошта или до писарницата на Агенцијата за финансиска поддршка во земјоделството и руралниот развој (во понатамошниот текст: Агенцијата).

(3) За секое барање за финансиска поддршка кое се доставува по препорачана пошта со нејасно означен датум и време на прием, Агенцијата ќе побара од барателот да достави доказ за датумот и времето на испраќање на барањето.

(4) Барањето за финансиска поддршка и потребната документација од став (1) од овој член се чуваат во архивата на Агенцијата.

(5) Дел од потребната документација која е составен дел од барањето за финансиска поддршка се враќа на барателот или се користи во следното доставување на барање за користење средства доколку валидноста на документите е во согласност со член 4 ставови (1), (2) и (3) од оваа уредба.

Член 4

(1) Документите кои се поднесуваат во прилог на барањето за финансиска поддршка и кои се издаваат врз основа на јавните книги или востановен систем на евиденција не треба да се постари од три месеци од денот на објавувањето на јавниот повик.

(2) По исклучок од став (1) на овој член, документите кои се доставуваат во прилог на барањето за користење средства, а го потврдуваат исполнувањето на обврските од социјалното осигурување не треба да се постари од еден месец од денот на објавувањето на јавниот оглас.

(3) Роковите од став (1) и став (2) на овој член не се однесуваат на оние документи кои се доставени во прилог на барањето за користење средства, туку за платените обврски за претходната календарска година.

Член 5

(1) Документите кои се поднесуваат во прилог на барањето за финансиска поддршка и барањето за исплата на финансиска поддршка треба да се:

- во оригинал на македонски јазик или копија заверена на нотар и - поднесени лично од барателот или преку лице овластено со специјално полномошно заверено кај нотар.

(2) Доколку документацијата е на друг јазик, истата треба да биде придружена со превод на македонски јазик заверен од овластен преведувач, а доколку се работи за официјален документ на друга држава треба да биде оверен со апостил.

(3) По исклучок од став (1) од овој член, документите кои се поднесени во прилог на барањето за финансиска поддршка и барањето за исплата на финансиска поддршка може да се достават во копија и без превод од судски преведувач, доколку така е наведено во барањата или известувањата испратени од Агенцијата.

(4) Во случаите кога барателот веќе доставил барање за финансиска поддршка или барање за исплата на финансиска поддршка за претходните јавни повици, документите кои се доставуваат во прилог, а кои се сеуште валидни и се во согласност со оваа уредба, нема потреба повторно да се достават во повтореното барање.

Член 6

(1) За доделување на финансиската поддршка се објавува јавен повик .

(2) Јавниот повик од став (1) од овој член се објавува во „Службен весник на Република Македонија“, во најмалку два дневни весници кои се издаваат во Република Македонија од кој еден од весниците што се издава на јазикот што го зборуваат најмалку 20% од граѓаните кој зборуваат службен јазик различен од македонскиот јазик. Јавниот повик се објавува и на веб страната на Агенцијата и на веб страната на Министерството за земјоделство, шумарство и водостопанство.

(3) Рокот за поднесување на барањата за користење средства е наведен во јавниот повик и не треба да биде пократок од 45 дена.

(4) Агенцијата може да го продолжи рокот за доставување на барања од став (3) од овој член.

(5) Агенцијата може да објавува јавен повик за поединечна мерка.

Член 7

(1) Агенцијата врши евиденција и обработка на сите барања за финансиска поддршка кои се поднесени во рокот утврден во јавниот повик.

(2) При обработка на барањата за финансиска поддршка, Агенцијата врши административна и контрола на лице место.

Член 8

(1) Барателите треба да поднесат барање за секоја поединечна мерка согласно јавниот повик објавен од Агенцијата со потребната документација.

(2) Во текот на еден јавен повик, еден барател може да поднесе повеќе барања за финансиска поддршка за различни мерки.

(3) Во текот на еден јавен повик, еден барател може да поднесе само едно барање за една иста мерка.

(4) Доколку барањето за финансиска поддршка се одобри во рамките на една мерка, барателот треба претходно да го реализира проектот пред да поднесе друго барање за истата мерка.

(5) По исклучок од став (4) од овој член, барателите може да поднесат барање доколку претходно имаат склучен договор за финансиска поддршка но до истекот на рокот утврден во јавниот повик согласно во член 6 ставови (3) и (4) од овој член имаат поднесено барање за исплата.

(6) Финансиската поддршка за барањата од став (5) на овој член ќе се одобри по исплатата на финансиската поддршка од претходно склучениот договор.

Член 9

(1) Со административната контрола се врши проверка на комплетност и проверка на соодветност на барањето за финансиска поддршка и доставената документација.

(2) Со проверката на комплетност се врши утврдување на доставеноста и валидноста на документите кои се бараат во прилог на барањето за финансиска поддршка.

(3) Доколку барањето за финансиска поддршка со потребната документација е некомплетно или нејасно, Агенцијата го задолжува барателот да достави дополнување или појаснување во рок не пократок од осум дена, во спротивно ќе одлучува врз основа на расположливите докази.

(4) Комплетно барање е барањето за користење средства со сите потребни документи кои треба да се достават кон барањето за одредена инвестиција.

(5) Со проверката на соодветноста и комплетноста на барањето со потребната документација се одредува исполнетоста на условите и критериумите за користење на средства од ИПАРД Програмата 2014-2020 и Секторската спогодба.

(6) За комплетните барања се врши проверка на прифатливоста на трошоците согласно Листата на прифатливи трошоци одобрена од страна на Европската комисија како и проценка на економската и финансиската одржливост на инвестицијата согласно одобрената методологија од страна на Европската комисија за проценка на деловен план или технички предлог проект.

(7) Проценката на економската и финансиската одржливост на инвестицијата преку деловен план, се врши преку оцена на следните показатели: нето сегашна вредност на инвестицијата, период на враќање на инвестицијата и интерна стапка на рентабилност.

(8) Проценката на економската и финансиската одржливост на инвестицијата преку технички предлог проект, се врши преку оцена на инвестицијата од аспект на генерирање на приход со кој ќе се надоместат тековните и долгорочните финансиски обврски.

(9) Трошоците направени пред потпишување на договорот за финансиска поддршка помеѓу корисникот и Агенцијата не се предмет на ко-финансирање, со исклучок на општите трошоци.

Член 10

(1) Барателот треба да докаже дека е сопственик на земјиштето/ објектот(ите) на кое се реализира инвестицијата или дека има право на нивно користење најмалку седум години од датумот кога е доставено барањето. Во случај на инвестиции кои се однесуваат на активности за изградба/реконструкција/адаптација/доградба/ надградба, подобрување на наводнувањето или обновување на повеќе-годишни насади, барателот треба да докаже

сопственост на земјиштето/објектот/ите на кои се реализира инвестицијата или правото на користење во временски период од десет години, сметајќи од датумот на поднесување на барањето.

(2) Во случај на активности кои се однесуваат на изградба/реконструкција/адаптација/доградба/надградба, барателите треба да достават копии од технички опис, графички прилог и предмер пресметка потпишани и заверени од страна на овластени архитекти/градежни инженери.

(3) Барателот треба да поднесе доказ дека ги подмирил обврските за здравствено, социјално и пензиско осигурување и обврските по основ на даноци.

(4) Барателите кои имаат склучено закуп за државно земјоделско земјиште треба да имаат подмирени обврски кон Министерството за земјоделство, шумарство и водостопанство.

(5) Барателот треба да достави три споредливи понуди со техничка спецификација од независни понудувачи за секоја посебна набавка на добра и услуги доколку вредноста за секоја посебна ставка надминува износ од 10.000 евра во денарска противвредност т.е. една понуда од независен понудувач со техничка спецификација за секоја посебна набавка на добра и услуги чија вредност не надминува износ од 10.000 евра во денарска противвредност. Понудите треба да се од понудувачи кои се занимаваат со дејноста која ја нудат или може да докажат дека можат да ги достават услугите/добрата.

(6) Барателот треба да достави три споредливи понуди кои соодветствуваат со предмер пресметката од став (2) од овој член, од независни понудувачи со соодветна лиценца согласно Законот за градење во случај кога вредноста за изведување на градежните работи надминуваат износ од 10.000 евра во денарска противвредност т.е. една понуда во случај кога вредноста за изведување на градежните работи не надминуваат износ од 10.000 евра во денарска противвредност.

(7) Понудите од ставови (5), (6) и (9) на овој член, треба да бидат прибавени од независни понудувачи согласно член 2, точки (4), (5), (6) и (7) од оваа уредба.

(8) Изјавата за потекло на стоката, услугата и материјалите содржани во понудите ги обезбедува производителот или понудувачот.

(9) Барателот треба да достави три понуди и доказ за општи трошоци, прибавени од независни понудувачи доколку вредноста на поединечна ставка изнесува повеќе од 10.000 евра во денарска противвредност или една понуда за општи трошоци од независен понудувач доколку вредноста на поединечна ставка изнесува помалку од 10.000 евра во денарска противвредност, а понудувачите на општите трошоци се лица кои не се јавуваат како понудувачи на предметот на инвестицијата.

(10) Барателот треба да достави предлог технички проект во случај доколку вкупно прифатливиот буџет на инвестицијата не надминува 50.000 евра во денарска противвредност за мерката „Инвестиции во физички добра на земјоделски стопанства“ и мерката „Диверзификација на земјоделски стопанства и развој на руралните економски активности“.

(11) Барателот треба да достави деловен план во случај доколку вкупно прифатливиот буџет на инвестицијата надминува 50.000 евра во денарска противвредност и во случај доколку барателот е земјоделска задруга по однос на мерката „Инвестиции во физички добра на земјоделски стопанства“.

(12) Барателот треба да достави доказ дека одговорното лице во правното лице, кој е застапник во постапката пред Агенцијата е во редовен работен однос во правното лице.

(13) При разгледување на барањето за финансиска поддршка се разгледуваат мислења од стручните тела по однос на исполнувањето на критериумите и стандардите од областа на заштита на животната средина, производство на електрична енергија од обновливи извори на енергија, безбедност на храна, ветеринарно јавно здравство, ветеринарно

здравство, заштита, благосостојба на животните, безбедност и здравје при работа и безбедност на производство на козметички производи. По однос на вредноста на инвестицијата, исполнувањето на стандардите согласно ИПАРД 2 Програмата 2014-2020 ќе се проценува на ниво на инвестицијата, производната единица и претпријатието.

(14) При разгледување на барањето за финансиска поддршка се проверува дали правното лице кое се јавува како барател на финансиска поддршка има државен капитал кој надминува 25% од вкупниот сопственички капитал на барателот.

(15) Агенцијата може по службена должност и од барателот да побара појаснување на доставените документи во прилог на барањето во текот на постапката за одобрување на финансиска поддршка.

Член 11

(1) Контрола на лице место се врши за барањата за користење средства кои се комплетни и соодветни, како и за барањата за кои корисниците склучиле договори за користење на финансиска поддршка во било кое време од реализација на инвестицијата и за целовремена траење на договорот.

(2) Контрола на лице место се врши:

- пред одобрување на барањето за користење на финансиска поддршка,
- пред одобрување на барањето за исплата и
- за целовремена траење на договорот за користење на финансиска поддршка.

(3) Во текот на реализација на инвестицијата може да се вршат дополнителни контроли на лице место.

Член 12

Барањето за финансиска поддршка се одбива доколку:

- се достави по истекот на рокот за поднесување барање за финансиска поддршка;
- е некомплетно и/или несоодветно согласно условите и критериумите од ИПАРД Програмата 2014-2020 и Секторската спогодба;
- инвестицијата не е економски - финансиски исплатлива и оддржлива според податоците наведени во предлог техничкиот проект/деловниот план;
- барателот е евидентиран во Листата на корисници кои ја злоупотребиле финансиската помош или против барателот е покрената постапка за утврдување на злоупотреба на финансиската поддршка;
- инвестицијата од барањето е предмет на финансирање од други национални и меѓународни фондови (двојно финансирање);
- барателот има неподмирени обврски кон Агенцијата и Министерството за земјоделство, шумарство и водостопанство по основ на склучен договор и неподмирени обврски по основ на даноци и придонеси за здравствено, пензиско и социјално осигурување;
- барателот започнал со имплементација на инвестицијата или има веќе превземено активности во врска со инвестицијата, освен за обврските кои се поврзани со општите трошоци;
- барателот, согласно мислењето од соодветното стручно тело по однос на инвестиција не ги исполнува националните стандардите од областа на заштита на животната средина, производство на електрична енергија од обновливи извори на енергија, безбедност на храна, ветеринарно јавно здравство, ветеринарно здравство, заштита и благосостојба на животните, безбедност и здравје при работа и безбедност на производство на козметички производи;
- откриени се нерегуларности или измама;
- барателот оневозможува извршување на контрола на лице место;

- нема расположливи средства за соодветната мерка за која е поднесено барањето за финансиска поддршка;
- е поведена стечајна или ликвидациона постапка на барателот и
- е изречена мерка на безбедност забрана за вршење на дејност, должност или професија на барателот.

Член 13

(1) Финансиската поддршка се одобрува за сите барања кои се комплетни и соодветни во рамки на расположливите средства по мерка.

(2) Агенцијата потпишува договор за користење на финансиска поддршка со барателот чие барање за финансиска поддршка е одобрено.

(3) Доколку барателот не потпише договор за финансиска поддршка во временскиот рок наведен во решението за одобрување на финансиска поддршка се смета дека барателот се откажал од барањето за финансиска поддршка и Агенцијата ја запира постапката.

(4) Во случај на докажана неспособност на барателот или виша сила, рокот за потпишување на договорот може да се пролонгира по претходно одобрување од Агенцијата.

(5) Финансиската поддршка која е одобрена на барателот се пресметува согласно базата на податоци за референтни цени која се води во Агенцијата.

(6) По исклучок од став (5) од овој член, доколку за бараната инвестиција не постојат соодветни податоци во базата на податоци за референтни цени, Агенцијата ќе побара информации и професионално мислење од надлежни државни институции или експерти за јавни набавки според Законот за јавни набавки.

(7) Референтните цени наведени во став (5) од овој член за поединечни стоки и услуги ќе се пресметуваат според акредитирана методологија за дефинирање на референтна цени од Европската комисија.

(8) Финансиската поддршка која се однесува на општите трошоци за изработка на деловен план, предлог технички проект и консултантски услуги се пресметува согласно Методологијата за проценка на оправданост на општите трошоци одобрена од страна на Европската комисија.

(9) Агенцијата врши контрола и проверка за исполнетоста на критериумите за целото времетраење на Договорот за користење средства.

(10) Неисполнувањето на критериумите во кој било временски период од времетраењето на Договорот за користење на средства ќе резултира со раскинување на истиот и/или поврат на средства согласно закон.

Член 14

(1) Барателот може да се откаже од барањето за финансиска поддршка се до потпишувањето на Договорот за финансиска поддршка.

(2) Барателот може да се откаже од барањето за финансиски средства со изјава која се доставува до Агенцијата лично или преку препорачана пошта и согласно истото Агенцијата ја запира постапката.

Член 15

(1) Финансиската поддршка се исплаќа по поднесено барање за исплата од страна на корисникот/барателот во временски рок утврден во договорот за финансиска поддршка.

(2) Барањето за исплата од став (1) од овој член и потребната документација наведена во барањето за исплата на финансиска поддршка се доставуваат до Агенцијата по препорачана пошта или директно до писарницата на Агенцијата.

(3) Доколку барањето за исплата е некомплетно или нејасно, Агенцијата го задолжува барателот да достави дополнување или да го појасни истото. Во спротивно, Агенцијата ќе донесе решение врз основа на расположливите докази.

(4) Во прилог на барањето за исплата од став (1) од овој член, барателот треба да достави докази дека инвестицијата е целосно исплатена.

Член 16

(1) Барањето за исплата на финансиската поддршка се одбива доколку:

- инвестицијата не ги исполнува условите пропишани во оваа уредба, ИПАРД Програмата или јавниот повик;

- инвестицијата и/или сите трошоци не се соодветни за финансирање согласно Листата на прифатливи трошоци одобрена од Европската комисија и/или договорот за финансиска поддршка;

- барањето за исплата се доставува по истекот на рокот наведен во Договорот за финансиска поддршка;

- корисникот не обезбедил пристап до инвестицијата во случај на контрола на терен;

- инвестицијата се користи во спротивност од нејзината намена која е наведена во договорот за финансиска поддршка.

(2) Доколку се одбие барањето за финансиска поддршка истовремено се раскинува договорот за финансиска поддршка.

Член 17 Барањата кои ги исполнуваат условите

за користење на финансиска поддршка се рангираат со бодување на следниот начин:

А) За инвестиции во физички добра на земјоделски стопанства:

Бодување на барањата за финансиска поддршка поврзани со заштитата на животната средина и благосостојбата на животните:

- Инвестиции кои се однесуваат на системи за справување со ѓубриво (складирање, третман, понатамошно користење и сл.) за заштита на водите од загадувањето предизвикано од нитратите од земјоделските извори, вклучувајќи / или инвестиции за подобрување на ефикасноста од употребата на азотни ѓубриво (на пример, намалена употреба, опрема, прецизирање) - 25 бода ;

- Инвестициска поддршка за воведување производство на енергија од обновливи извори на фарма (на пр. биогаз, соларна енергија, ветерници, гео-термална енергија, итн) и / или практики за заштеда на вода (на пример системи капка по капка, системи за приспособување на животните во соодносот со потрошувачка на вода и намалување на загубите на вода како што се корита за напојување со константно ниво итн.) - 20 бода;

- Инвестиции во постигнување на стандардите за благосостојба на животните - 15 бода

и

- Инвестиции со цел ефикасно користење на водата, ублажување на последиците од климатските промени (мрежи за заштита, покривки сл.) - 25 бода.

Бодување на барањата за финансиска поддршка согласно тип на барател:

- Сертифицирани органски земјоделски производители или со пренамена добиле сертификат за органско земјоделство - 15 бода;

- Земјоделски задруги кои се прифатливи или користат национална поддршка за формирање и водење на Земјоделски задруги (според евиденцијата на ИПАРД Агенција) - 20 бода;

- Правно лице претставник на земјоделското стопанство кое првенствено се занимава со земјоделска дејност, преработка на земјоделски производи и / или услуги во врска со земјоделското производство 10 бода и

- Семејни земјоделски стопанства претставувани од страна на млади фармери кои се најмалку 18, а помалку од 40 години на денот кога е поднесено барањето за поддршка или жени - 20 бода.

Б) За инвестиции во физички добра за преработка и маркетинг на земјоделски и рибини производи

Бодување на барањата за финансиска поддршка поврзани со усогласување со стандардите на Европската унија:

- Инвестиции кои се однесуваат на надоградување за да се постигне усогласување со стандардите на Европската унија кои се однесуваат на безбедност на храната во секторот за млеко и месо - 30 бода и

- Инвестиции кои се однесуваат на надоградување за да се постигне усогласување со стандардите на Европската унија кои се однесуваат на добросостојба на животните во секторот за месо - 25 бода.

Бодување на барањата за финансиска поддршка поврзани со заштитата на животната средина:

- Инвестиции кои се насочени кон намалување на негативното влијание на животната средина преку енергетска ефикасност, третман на отпад и нус-производи и валоризација, третман на вода/одводни води -25 бода и

- Инвестициска поддршка во воведувањето производство на енергија од обновливи извори (на пример биогаз, соларна енергија, ветерници, гео-термалната енергија, итн) вклучувајќи преработка на примарна и секундарна биомаса од животни и растенија, за да се обезбеди електрична енергија и/или греење со употреба на обновливи извори на енергија - 30 бода.

Бодување на барањата за финансиска поддршка поврзани со промовирање на интеграција на земјоделските производители и преработувачи:

- Инвестиции насочени кон поставување, или модернизација на откупно дистрибутивните центри -10 поени и

- Постоечки договорни односи со примарните земјоделски производители (барем годишни договори) кои покриваат барем 30% од набавките на суровински материјал за преработка -10 поени.

Бодување на барањата за финансиска поддршка согласно тип на барател:

- Правно лице кое првенствено се занимава со преработка на земјоделски производи - 5 бода;

- Оператор со храна или земјоделска задруга која ја претставуваат млади кои се стари барем 18 години или под 40 години на денот кога барателот го поднел барањето, или пак жена- 10 бода и

- Седиштето е лоцирано во рурални подрачја -10 бода.

В) За инвестиции за диверзификација на земјоделски стопанства и развој на рурални економски активности

Бодување на барањата за финансиска поддршка поврзани со заштитата на животната средина:

- Инвестиции за воспоставување и модернизација на постројките за производство на енергија од обновливи извори (на пример биогаз, соларна енергија, ветерници, гео-термална енергија и сл.) - 20 бода и

- Инвестиции за воведување на производство на енергија од обновливи извори (на пример биогаз, соларна енергија, ветерници, гео-термалната енергија и сл.) за потребите на барателот - 15 бода.

Бодување на барањата за финансиска поддршка поврзани со отварање на нови работни места:

- Проекти за промовирање самовработување и/или вработување на членовите на семејството - 10 бода и
- Проекти за промовирање работни места во руралните средини - 5 бода.

Бодување на барањата за финансиска поддршка поврзани со инвестиции кои се спроведуваат во руралните подрачја:

- Инвестицијата е лоцирана во општините со рурални центри - 30 бода;
- Инвестицијата е лоцирана во планински рурални подрачја - 20 бода ;
- Инвестицијата е лоцирана во национални паркови - 10 бода и
- Инвестицијата е лоцирана во населбите во непосредна близина на културно наследство или археолошки локалитети назначени во согласност со Законот за заштита на културното наследство - 10 бода.

Бодување на барањата за финансиска поддршка согласно тип на барател:

- Физички лица - рурални жители вклучени во неземјоделско производство - 20 бода;
- Физички лица кои претставуваат семејно земјоделско стопанство - 15 бода;
- Микро и мали претпријатија со седиште во село - 10 бода и - Физички лица - кои имаат најмалку 18, а не повеќе од 40 години на денот кога барањето за поддршка е поднесено или жени (или претставник на микро претпријатија) - 10 бода.

Член 18 Рангирањето на барањата за финансиска поддршка се користи како метод за избор на барања за финансиска поддршка во случај кога вкупниот износ на барана финансиска поддршка на рангираните баратели е повисок од расположливите средства за одредена мерка од јавниот повик.

Член 19

(1) Доколку два или повеќе баратели имаат ист број на бодови, рангирањето ќе се врши редоследно според денот, часот и минутата на прием на барањето.

(2) Доколку вкупниот износ на барана финансиска поддршка на рангираните баратели е повисок од расположливите средства, Агенцијата склучува договор за користење на финансиска поддршка со прворангираните баратели чиј вкупен побаран износ е еднаков на расположливите средства.

(3) Доколку вкупниот износ на бараната финансиска поддршка на последниот од прворангираните баратели делумно ги надминува расположливите средства, Агенцијата ќе предложи склучување на договор за финансиска поддршка во износ до расположливите средства само ако инвестицијата да има економска исплатливост.

(4) Во случаите од став (3) на овој член, Агенцијата може да преговара со повеќе баратели истовремено.

Член 20

(1) Доколку две или повеќе барања имаат ист број на бодови и се примени во ист ден, час и минута, се спроведува постапка преку извлекување.

(2) Извлекувањето од став (1) на овој член се спроведува јавно во просториите на Агенцијата преку комисија формирана од директорот на Агенцијата која се состои од најмалку тројца членови вработени во Агенцијата.

(3) За датумот и времето на спроведување на извлекувањето барателот на финансиска поддршка писмено се известува најдоцна три дена пред извлекувањето.

Член 21 Оваа уредба влегува во сила наредниот ден од денот на објавувањето во „Службен весник на Република Македонија“.

Бр. 42-2223/1
29 март 2016 година
Скопје

Заменик на претседателот
на Владата на Република
Македонија,
м-р **Владимир Пешевски**, с.р.